



FIL-PRIM'AWLA TAL-QORTI ĊIVILI

IMĦALLEF

ONOR. JOSEPH R. MICALLEF LL.D.

ILLUM, l-Erbgħa, 31 ta' Jannar, 2018

Kawża Numru 1

Ċitazz. Nru. 1032/99JRM

Professur Ian **REFALO** bħala mandatarju ta' l-assenti Dr Anthony Borg Grech

vs

Victor u Maryanne konjuġi **BORG GRECH**

Il-Qorti:

Reggħet rat l-Att taċ-Ċitazzjoni mressaq fil-5 ta' Mejju, 1999, li bih u għar-raġunijiet hemm imfissra, l-attur *nomine* talab li l-Qorti (i) tillikwida u tgħid minn xiex tikkonsisti l-komunjoni tal-akkwisti li kienet teżisti bejn il-ġenituri tiegħu fil-waqt tal-mewt ta' ommu; (ii) taqsam f'żewġt ishma ndaqs l-istess komunjoni tal-akkwisti u li dawk l-ishma jġu assenjati lill-wirt rispettiv ta' kull wieħed mill-ġenituri tiegħu; (iii) tillikwida l-wirt ta' ommu bħala magħmul mill-ġid parafernali tagħha u minn sehemha likwidat tal-komunjoni tal-akkwisti; (iv) li, wara li jitnaqqsu l-legati mħollija mill-omm fit-testment tagħha, taqsam il-wirt ta' ommu f'żewġt ishma ndaqs li kull sehem minnhom jingħata lilu u lill-imħarrkin jew skond kif ommhom riedet fl-aħħar testment tagħha; (v) tillikwida l-wirt ta' missieru, kif magħmul mill-ġid parafernali tiegħu u minn sehm mill-komunjoni tal-akkwisti; (vi) tillikwida u tassenjalu s-sehem ta' legittima li kien

jisthoqqlu mill-wirt ta' missieru; u (vii) tikkundanna lill-imħarrkin iħallsu l-ispejjeż ta' din il-proċedura;

Rat in-Nota tal-Eċċezzjonijiet imressqa fit-30 ta' Awwissu, 1999, li biha l-imħarrkin miżżewġin Borġ Grech laqgħu għat-talbiet attriċi billi, b'mod preliminari, qalu li l-azzjoni tressqet qabel il-waqt għaliex kien għad hemm pendent i proċeduri quddiem il-Bord tal-Kummissarji Speċjali dwar it-Taxxa sewwasew dwar l-imsemmija wirtijiet, u għalhekk talbu li jinħelsu milli jibqgħu fil-kawża. Fil-mertu, laqgħu billi qalu li t-talbiet attriċi għandhom jiġu miċhuda u dan għaliex il-leġittima li l-attur jippretendi mill-wirt ta' missieru tinsab soddisfatta fil-legat imħolli lil mill-istess testatur, u wkoll għaliex il-fatt li l-attur ma qagħadx għar-rieda tat-testatur, tilef il-jedd li jitlob il-wirt;

Rat is-sentenza preliminari tagħha tas-16 ta' Frar, 2006¹, li biha u għar-raġunijiet hemm imfissra ċaħdet l-ewwel eċċezzjoni preliminari tal-imħarrkin bl-ispejjeż kontra tagħhom, u ħalliet il-kawża *sine die* għall-finijiet tal-liġi sakemm titressaq id-denunzja tas-suċċessjoni;

Rat is-sentenza mogħtija mill-Qorti tal-Appell Ċivili fl-20 ta' Ottubru, 2008², li biha u għar-raġunijiet hemm imfissra, ċaħdet l-appell tal-imħarrkin, ikkonfermat is-sentenza appellata, u ordnat li l-atti jintbagħtu lura lil din il-Qorti biex fuq talba minn xi waħda mill-partijiet, il-kawża tiġi riappuntata minn *sine die*;

Rat id-degriet tagħha tad-19 ta' Settembru, 2013, fuq rikors imressaq mill-attur *nomine* b'rikors tiegħu tat-23 ta' Awwissu, 2013³, li bih reġgħet qiegħdet il-kawża fuq il-listi tas-smiġħ wara li l-attur għarrafha li kull ammont dovut lill-Uffiċju tat-Taxxi Interni b'rabta mal-wirt kien tħallas;

Rat id-degriet tagħha tat-12 ta' Novembru, 2013⁴, li bih ħatret lill-Avukat Maria Dolores Gauċi bħala Assistent Ġudizzjarju biex tisma' l-provi;

Rat id-degriet tagħha tal-21 ta' Ottubru, 2014⁵, li bih u wara talba li saret mill-attur *nomine* f'rikors tiegħu tas-27 ta' Jannar, 2014, ħatret lill-Perit Arkitett Edgar Rossignaud, suggerit mill-partijiet, bħala perit tekniku biex jistma u jidentifika l-wirt ta' kull wieħed mill-ġenituri tal-partijiet;

Rat ir-rapport imressaq mill-perit tekniku fit-8 ta' Lulju, 2015⁶, u minnu maħluf kif imiss waqt is-smiġħ tal-1 ta' Dicembru, 2015;

¹ Paġġ. 108 – 113 tal-proċess

² Paġġ. 131 – 154 tal-proċess

³ Paġ. 157 tal-proċess

⁴ Paġ. 159 tal-proċess

⁵ Paġ. 233 tal-proċess

⁶ Paġġ. 250 – 7 tal-proċess

Rat iż-żewġ noti⁷ imressqa f'isem il-partijiet, li biha separatament talbu l-ħatra ta' periti addizzjonali;

Rat id-degriet tagħha tal-1 ta' Diċembru, 2015⁸, li bih awtorizzat lill-partijiet li jithallew iressqu lill-perit tekniku b'xhud tagħhom in eskussjoni;

Rat in-Noti tat-12 ta' Frar, 2016⁹, u tat-13 ta' April, 2016¹⁰, imressqa mill-partijiet rispettivi bil-mistoqsijiet lill-perit tekniku eskuss;

Rat in-Nota tat-23 ta' Mejju, 2016¹¹, imressqa mill-perit tekniku bit-tweġibiet tiegħu għall-mistoqsijiet tal-partijiet, u minnu maħlufa kif imiss waqt is-smiġħ tal-25 ta' Mejju, 2016;

Rat id-degriet tagħha tat-22 ta' Ġunju, 2016¹², li biha talbu li jressqu lill-perit tekniku ulterjorment biex jiġu ċċarati xi tweġibiet mogħtija minnu, liema talba ġiet milqugħa;

Rat in-nota tas-27 ta' Ottubru, 2016¹³, li biha l-imħarrkin ressqu mistoqsijiet ulterjorji lill-perit tekniku, u t-tweġibiet għalihom tal-perit tekniku eskuss tal-1 ta' Novembru, 2016¹⁴, u minnu maħlufa kif imiss waqt is-smiġħ ta' dakinhar;

Rat ix-xhieda u d-dokumenti mressqa quddiem l-Assistent Ġudizzjarju u quddiemha;

Rat id-degriet tal-1 ta' Novembru, 2016¹⁵, li biha awtorizzat lill-partijiet iressqu s-sottomissjonijiet tal-għeluq bil-miktub;

Rat in-Nota ta' Sottomissjonijiet imressqa mill-atturi fit-13 ta' Jannar, 2017¹⁶;

Rat in-Nota ta' Sottomissjonijiet tas-7 ta' April, 2017¹⁷, tal-imħarrkin bi tweġiba għal dik ta' l-atturi;

Rat l-atti kollha tal-kawża;

Rat id-degriet tagħha tas-27 ta' April, 2017¹⁸, li bih ħalliet il-kawża għas-sentenza;

⁷ Paġġ. 291 u 293 tal-proċess

⁸ Paġġ. 292 tal-proċess

⁹ Paġġ. 294 – 5 tal-proċess

¹⁰ Paġġ. 304 – 7 tal-proċess

¹¹ Paġġ. 308 – 18 tal-proċess

¹² Paġġ. 320 tal-proċess

¹³ Paġġ. 322 – 5 tal-proċess

¹⁴ Paġġ. 326 – 331 tal-proċess

¹⁵ Paġġ. 334 tal-proċess

¹⁶ Paġġ. 337 sa 342 tal-proċess

¹⁷ Paġġ. 347 sa 361 tal-proċess

¹⁸ Paġġ. 363 tal-proċess

Ikkonsidrat:

Illi din hija azzjoni għall-qsim ta' wirt u għall-ħlas ta' legittima (sehem riżervat). L-attur irid li ssir il-likwidazzjoni tal-wirt ta' kull wieħed miż-żewġ ġenituri tiegħu u li, fil-każ tal-wirt ta' ommu, jieħu s-sehem tiegħu flimkien mal-imħarrek ħuh; filwaqt li, fil-każ tal-wirt tal-missier, jingħata sehem mil-legittima (illum imsejjaħ is-sehem riżervat);

Illi l-imħarrek laqgħu billi, b'mod preliminari, qalu li l-kawża saret qabel waqtha u għandhom jinħelsu milli jibqgħu aktar fiha. Fil-mertu, qalu wkoll li l-legittima li l-attur jippretendi mill-wirt ta' missieru tinsab soddisfatta fil-legat imħolli lil mill-istess testatur, u wkoll għaliex il-fatt li l-attur ma qagħadx għarrieda tat-testatur, tilef il-jedd li jitlob il-wirt;

Illi ladarba bis-sentenza preliminari tas-16 ta' Frar, 2006, din il-Qorti ċaħdet l-ewwel eċċezzjoni tal-imħarrek, xogħol din il-Qorti issa huwa li tqis it-talbiet fil-mertu u l-eċċezzjonijiet fil-mertu għalihom. Trid għalhekk tqis minn xiex huwa magħmul il-wirt ta' kull wieħed mill-ġenituri u, fil-każ tal-wirt tal-omm, taqsmu skond it-testament tagħha. Fil-każ tal-wirt tal-missier, trid tara jekk l-attur għandux fil-fatt il-jedd li jitlob is-sehem tiegħu mill-wirt ta' missieru u, jekk dan huwa l-każ, tara kemm jiġi dan is-sehem (riżervat);

Illi l-fatti li joħorġu mill-atti tal-kawża juru li l-attur u l-imħarrek huma aħwa, ulied il-mejtin miżżewġin Ernest (minn issa 'l hemm imsejjaħ "il-missier") u Yvonne Borg Grech imwiilda Formosa (minn issa 'l hemm imsejjaħ "l-omm"). L-omm mietet f'Settembru tal-1987¹⁹, u l-wirt tagħha huwa regolat permezz ta' testament *unica charta* fl-atti tan-Nutar Joseph Henry Saydon tal-14 ta' Jannar, 1986²⁰. Minn naħa l-oħra, il-missier miet erba' snin wara martu, fi Frar tas-sena 1991²¹, u l-wirt tiegħu huwa wkoll regolat permezz ta' l-istess testament *unica charta*, kif aktar 'il quddiem emendat permezz ta' testament ieħor fl-atti tal-istess Nutar Saydon tad-29 ta' Awwissu, 1989²²;

Illi fit-testament *unica charta*, it-testaturi fost l-oħrajn, (a) ħallew lil min jibqa' ħaj minn fosthom l-użufrutt tal-ġid tagħhom, inkluż id-dar taż-żwieġ tagħhom, jiġifieri "*Id-Dar tas-Sigra*", fi Triq l-Arżnu, San Ġwann, b'kulma fiha mill-għatba 'l ġewwa; (b) ħallew b'legat lil binhom l-imħarrek Victor is-somma ta' elfejn lira Maltin (Lm 2,000) bħala rikonoxximent tal-fatt li lil binhom l-ieħor l-attur kienu ħallsulu l-edukazzjoni biex seta' jistudja barra minn Malta; (ċ) taw lil xulxin il-jedd li min jibqa' ħaj minnhom seta' jibdel it-testament tiegħu b'mod ieħor minn dak miftiehem fit-testament li sar flimkien, mingħajr ma jaqa' fil-

¹⁹ Dok. "A" f'pag. 6 tal-proċess

²⁰ Dok. "B" f'pag. 7 – 10 tal-proċess

²¹ Dok. "C" f'pag. 11 tal-proċess

²² Dok. "D" f'pag. 12 – 4 tal-proċess

penali maħsuba fil-liġi; (d) u hallew bħala werrieta universali tal-ġid tagħhom kollu liż-żewġ uliedhom, Victor u Anthony, f'ishma ndaq, imma jekk kemm-il darba xi wieħed minnhom jipprova jattakka t-testment, ikollu jedd biss għal-leġittima;

Illi d-denunzja tas-suċċessjoni tal-omm tressqet fit-18 ta' Jannar, 1988²³;

Illi jirrizulta li wara l-mewt tal-omm, l-imħarrkin marru jgħixu fl-ewwel sular tal-fond “*Id-Dar tas-Sigra*”, fi Triq l-Arżnu, San Ġwann, b'titolu ta' kera mingħand il-missier²⁴, filwaqt li l-missier baqa' jgħix fit-terran ta' l-istess fond sa mewtu. Skond il-kitba tal-kirja, li gġib id-data tat-18 ta' Lulju, 1989, l-imħarrekk ingħata l-jedd li jgħix b'titolu ta' kirja fil-fond kollu sugġett għal żieda fil-hlas tal-kera;

Illi, min-naħa l-oħra, l-attur baqa' jgħix barra minn Malta wara li temm l-istudji tiegħu u fil-fatt jgħix u jaħdem bħala tabib fir-Renju Unit²⁵;

Illi wara l-mewt tal-omm, il-missier resaq fuq testment fid-29 ta' Awwissu, 1989, u filwaqt li ikkonferma t-testment *unica charta* tal-14 ta' Jannar, 1986, ħassar u irrevoka s-seba' artikolu tiegħu (jiġifieri dak l-artikolu li bih l-attur u l-imħarrekk huh inħatru bħala werrieta universali tat-testaturi), u minflok (a) ħalla b'titolu ta' prelegat (f'biċċa minnu “*di cosa altrui*”) remuneratorju lill-imħarrekk u lil martu Maryanne, id-dar taż-żwieġ tiegħu (jiġifieri “*Id-Dar tas-Sigra*”, għewwa San Ġwann), flimkien ma' kulma jinsab go fiha, minkejja li kien jaf li l-istess imħarrekk kellu diġa' sehem ta' kwart ($\frac{1}{4}$) minn dan il-fond (bis-saħħa tal-fatt li n-nofs tas-sehem tal-omm kien intiret mal-mewt tagħha) filwaqt li l-kwart ($\frac{1}{4}$) l-ieħor kien isejjaħ bħala sid lill-attur; u (b) ħalla b'titolu ta' legat lill-attur, bħala sehm mill-assi ereditarji tat-testatur, is-sehem tan-nofs ($\frac{1}{2}$) mhux maqsum li t-testatur għandu mill-fond “*Saint Elena's Palace*”, fi Triq il-Wied, f'Birkirkara (li f'dak il-waqt kien mikri lis-Socjeta' Filarmonika “*Duke of Connaught*” bħala s-sede tagħha), flimkien mas-somma ta' hamest elef lira Maltin (Lm5,000) li kellha tithallas lilu mill-werrieta fi żmien għaxar (10) snin, bir-rata ta' hames mitt Lira Maltin (Lm 500) kull sena. It-testment jispeċifika li kemm-il darba ibnu l-attur jinsisti għal xi haġa aktar, jew jitlob il-leġittima jew xi kumpens ieħor mid-dar taż-żwieġ tiegħu mal-omm, huwa jiddekkadi u jiġi eskluż minn kull benefiċċju mħolli lilu fl-istess testment. Minbarra dan, rabat lill-attur li, jekk kemm-il darba jikkontesta t-testment tal-missier, l-attur ikun obligat ukoll iħallas lura s-sehem tiegħu mit-taxxa tas-suċċessjoni li tħallset wara l-mewt tal-omm; u (c) innomina lill-imħarrekk u lil martu Maryanne, bħala werrieta universali tal-ġid kollu li kellu;

Illi mill-atti joħroġ li r-rapport bejn l-attur u l-missier ħzienu maż-żmien²⁶;

²³ Dokti. E” u “E1” f’paġġ. 23 – 31 tal-proċess

²⁴ Dok. “I” f’paġ. 35 tal-proċess

²⁵ Ara affidavit tal-attur Dok. “AB, f’paġġ. 166 – 7 tal-proċess

²⁶ Xhieda tal-attur fil-kontro-eżami f’paġ. 179 tal-proċess

Illi fid-19 ta' Novembru, 1997²⁷, l-imħarrkin interpellaw lill-attur sabiex jersaq biex jiġi immess fil-pussess tal-legat imħolli lilu fit-testment (addizzjonali) tal-missier;

Illi minħabba li ma kienx hemm bqil bejn l-attur u l-imħarrkin dwar dak li hu dovut lill-attur, il-ġid tal-ġenituri tagħhom baqa' ma ġiex likwidat u lanqas inqasam;

Illi l-attur fetaħ il-kawża f' Mejju tal-1999;

Illi d-denunzja tas-suċċessjoni tal-missier tressqet fid-29 ta' Mejju, 2001²⁸;

Illi għal dak li jirrigwarda l-kunsiderazzjonijiet ta' dritt marbutin mal-każ, jingħad li dawn jieħdu żewġ xejriet: l-ewwel, dik marbuta mat-tifsira li għandha tingħata liż-żewġ testmenti li jirregolaw il-ġid tal-miżżewġin Borg Grech. Dan irid isir minħabba li l-missier inqeda bil-fakolta' mogħtija lilu minn martu, li mietet qablu, biex biddel uħud mid-disposizzjonijiet testamentarji maqbula bejniethom fit-testment tagħhom "*unica charta*". It-tieni kunsiderazzjoni, hija dik marbuta mal-likwidazzjoni tal-ishma u l-valuri li għandhom jingħataw lill-ġid u ż-żminijiet li jridu jitqiesu biex wieħed jasal għalihom;

Illi qabel ma l-Qorti tgħaddi biex tfisser il-fehma tagħha dwar l-argumenti mressqa mill-partijiet, jidhrilha li jkun xieraq li tirrileva l-kwestjoni ta' liema liġi tgħodd għall-każ. Dan qiegħed jingħad għaliex kemm it-testment *unica charta*, kif ukoll it-testment addizzjonali tal-missier saru fi żmien meta l-liġi li tirregola s-suċċessjoni ma kinitx l-istess li nsibu llum²⁹. Dan il-ħsieb jgħodd ukoll għaċ-ċirkostanza ta' meta nfetaħ kull wieħed mill-wirtijiet tal-omm u tal-missier. Minħabba li fil-każ li għandna quddiemna, l-wirt ta' kull wieħed mill-ġenituri nfetaħ qabel ma daħlu fis-seħħ l-imsemmija bidliet, il-kwestjoni trid titqies skond kif kienet il-liġi fis-seħħ f'dak iż-żmien³⁰;

Illi l-Qorti tibda biex tistharreg **it-tifsir li għandu jingħata liż-żewġ testmenti li jirregolaw il-ġid** tal-konjuġi Borg Grech. Fl-ewwel testment, jiġifieri dak li sar mill-ġenituri tal-partijiet flimkien, fit-tieni artikolu tiegħu, it-testaturi hallew legat lill-imħarrek fl-ammont ta' elfejn lira Maltin (Lm2,000); fir-raba' artikolu, it-testaturi hallew lil xulxin l-użufrutt tal-ġid kollu tagħhom; fis-seba' artikolu, hatru bħala werrieta universali tagħhom f'ishma ndaqs liż-żewġt uliedhom Anthony u Victor Borg Grech, filwaqt li fis-sitt artikolu, it-testaturi minn

²⁷ Dok. "H" f' pag. 34 tal-proċess

²⁸ Dok. "JRPX2" f' pagg. 207 – 212 tal-proċess

²⁹ Bidliet wesgħin li daħlu fis-seħħ bis-saħħa tal-Att XVIII tal-2004, li dahal fis-seħħ fl-4 ta' Frar, 2005 u fl-1 ta' Marzu, 2005 (A.L. 37 tal-2005 u A.L. 48 tal-2005)

³⁰ Art. 116(2) tal-Att XVIII tal-2004

jeddom taw il-fakolta' lil min jibqa' ħaj minnhom, li jista' jibdel xi disposizzjoni mill-istess testament;

Illi bis-saħħa tat-testment aġġuntiv, il-missier ikkonferma t-testment “*unica charta*”, imma ħassar u bidel is-seba' artikolu tiegħu, u għamel tliet tibdiliet: l-ewwel, halla bi prelegat lill-imħarrkin il-fond imsejjaħ “*Id-Dar tas-Sigra*” ġewwa San Ġwann; it-tieni, halla b'legat lill-attur nofs ($\frac{1}{2}$) mhux maqsum tal-fond “*Saint Elena's Palace*” ġewwa Birkirkara flimkien mas-somma ta' hamest elef liri Maltin (Lm5,000); u t-tielet, ħatar bħala werrieta universali tiegħu lill-imħarrkin f'ishma ndaqs bejniethom u bis-sostituzzjoni ta' xulxin;

Illi l-Qorti sejra tqis **l-ewwel talba attriċi**. Din titlob li l-Qorti tgħid minn xi kienet magħmula l-komunjoni tal-akkwisti tal-ġenituri tal-partijiet fil-waqt tal-mewt tal-omm. Jidher li l-partijiet joqogħdu fuq dak li kien imsemmi fid-denunzji tas-suċċessjoni tar-rispettivi ġenituri³¹. Minn dawn id-dokumenti jidher li l-ġid tal-imsemmija komunjonijiet kien magħmul minn (a) id-dar taż-żwieġ bl-isem ta' “*Id-Dar tas-Sigra*” fi Triq l-Arżnu, f'San Ġwann; (b) minn elfejn u hames mitt (2500) sehem ordinarju ta' valur nominali ta' Lira Maltija (Lm 1) kull sehem fil-kumpannija Borg Grech Estates Limited; (ċ) karożza tal-għamla *Seat 127* registrata E-5138; (d) għamara fid-dar imsemmija; u (e) elf tmien mija u tmienja u sebghin Lira Sterlina (£ 1878) f'depożitu fin-National Savings Bank of Scotland. Jirriżulta³² li l-vettura nbieghet mill-missier wara li romol;

Illi ma ntwera li kien hemm l-ebda ġid ieħor li jagħmel parti mill-komunjoni tal-akkwisti. Lanqas ma tressqu provi li juru li l-omm kellha xi ġid partikolari jew parafernali. Għalhekk, bi tħaddim tal-ligi³³, sehem l-omm mill-komunjoni tal-akkwisti huwa ta' nofs ($\frac{1}{2}$) il-ġid f'kull waħda mill-partiti hawn fuq imsemmija;

Illi l-Qorti tgħaddi biex tqis **it-tieni, t-tielet u r-raba' talbiet attriċi** fid-dawl tal-**eċċezzjonijiet fil-mertu** li qajmu l-imħarrkin dwarhom. Skond ir-rieda tal-omm fit-testment “*unica charta*”, kemm l-attur u kif ukoll l-imħarrekk thallew werrieta tagħha f'ishma ndaqs sugġett għall-użufrutt favur il-missier u għall-prelegat imħolli favur l-imħarrekk li jithallas lilu mal-mewt ta' min jibqa' ħaj mit-testaturi. Dan ifisser li, skond ir-rieda tal-omm, l-attur u l-imħarrekk kien imisshom kull wieħed sehem ta' kwart ($\frac{1}{4}$) mhux maqsum mill-ġid kollu identifikat taħt l-ewwel talba;

Illi, min-natura tagħhom, dawn it-tliet talbiet tal-attur huma talbiet li jsiru f'kull azzjoni ta' qasma ta' wirt. F'azzjoni għall-qasma tal-ġid li ġej minn wirt, li kienet tissejjaħ *l-actio familiae erciscundae* fid-Dritt Ruman, il-ligi³⁴ tordna li għandhom jitharsu r-regoli tal-qasma tal-beni in komun u tal-licitazzjoni, fejn

³¹ Ara Dokti “E”, “E1”, u “JRPX1”, f'pagġ. 26, 29 u 200 tal-proċess

³² Ara Dok “JRPX2”, f'pagġ. 208 tal-proċess

³³ Art. 1333 tal-Kap 16

³⁴ Art. 907 tal-Kap. 16

ikun il-każ. Fost il-prinċipji li jirregolaw il-qasma ta' ġid in komun, wieħed isib li (a) kull wieħed mill-komproprjetarji għandu jedd jieħu s-sehem tiegħu ta' ġid *in natura*³⁵, (b) f'kull sehem għandha tiddaħhal l-istess kwantita' ta' mobbli, immobbli, jeddijiet jew krediti tal-istess xorta u tal-istess valur³⁶ u (ċ) li l-ishma hekk formati għandhom, bħala regola, jittellgħu bix-xorti jekk l-ishma li jkunu qegħdin jinqasmu jkunu ndaqs³⁷;

Illi xieraq jingħad li ħsieb il-liġi huwa li hadd ma jista' jkun imġiegħel li jibqa' fil-komunjoni tal-ġid ma' oħrajn li għandhom sehem mill-istess ġid³⁸. Din ir-regola tgħodd kemm jekk l-imsemmi ġid jaqa' f'idejn bosta nies minhabba l-ftuħ ta' wirt, u kemm ukoll jekk il-ġid ikun ġie f'idejn bosta nies b'kuntratt wieħed;

Illi minbarra dan il-liġi trid li, meta wieħed jiġi biex jifforma u jqassam ishma, għandu jevita li jifred il-fondi fi b'cejjeċ jew li joħloq servitujiet u għandu jfittex li jdaħhal f'kull sehem l-istess kwantita' ta' hwejjeġ mobbli, immobbli, jeddijiet jew krediti tal-istess għamla u valur³⁹. Il-liġi tistabilixxi wkoll⁴⁰ li r-regola ewlenija fil-qasma ta' ishma f'wirt hi li dawk l-ishma jittellgħu bix-xorti, u huwa biss fil-każ li l-ishma m'humix indaqs jew jekk il-partijiet kollha jaqblu li l-qasma għandha ssir b'assenjazzjoni⁴¹. Għalkemm hemm fehmiel li jgħidu li tali regola m'hijiex inflessibbli⁴², jidher li l-leġislatur irid li sakemm ma jkunx hemm il-qbil tal-komproprjetarji kollha u l-ishma jkunu ndaqs, m'għandhiex issir il-qasma bl-assenjazzjoni. Jidher li din ir-regola tal-liġi m'hijiex fakoltativa imma tassativa⁴³;

Illi madankollu l-qasma ta' wirt bix-xorti jew bl-assenjazzjoni tkun tista' ssir biss jekk kemm-il darba l-ishma jkunu jistgħu jiffasslu u jintgħamlu b'mod li jirrispettaw l-ishma ta' dawk imsejha biex jaqsmu. Jekk dan ma jistax isir bla xkiel u ħsara għal tali jeddijiet, l-għażla li jifdal hi li l-wirt jinbiegħ b'licitazzjoni u l-ishma jithallsu mir-rikavat;

Illi madankollu, din il-qagħda ntlaqtet b'dak li l-missier iddispona minnu fit-testament addizzjonali tiegħu. Huwa minnu li l-fakulta' li tingħata lil min jibqa' ħaj fost testaturi f'testament "*unica charta*" li jista' jibdel it-testament bla ma jaqa' fis-sanzjonijiet maħsuba fil-liġi, hija fakulta' li tippermetti lis-superstiti li jibdel jew iħassar it-testament biss safejn jolqot lil ġidu⁴⁴. L-imsemmija fakulta' ma kienet qatt mifhuma li s-superstiti jkun jista' jibdel ukoll id-dispożizzjonijiet

³⁵ Art. 502 tal-Kap. 16

³⁶ Art. 504 tal-Kap. 16

³⁷ Art. 510(1) tal-Kap. 16

³⁸ Art. 496(1) tal-Kap. 16

³⁹ App. Ċiv. 17.4.1961 fil-kawża f l-ismijiet *Randon noe vs Ebejer et* (Kollez. Vol: XLV.i.98)

⁴⁰ Art. 510 tal-Kap. 16

⁴¹ P.A. 30.7.1964 fil-kawża fl-ismijiet *Scicluna et vs Calleja et* (Kollez. Vol.: XLVIII.ii.1083)

⁴² Fadda *Commentario Sulle Leggi Civili*, §§ 993-6 u ara P.A. MCH 31.5.2012 fil-kawża fl-ismijiet *Seamus Borġ vs Thomas Borġ* (mhix appellata)

⁴³ P.A. PS 27.6.2003 fil-kawża fl-ismijiet *Stella Scicluna vs Carmel Grech pro et noe et* (mhix appellata)

⁴⁴ Art. 593(1) tal-Kap 16 (qabel ma kien sostitwit bl-art. 49 tal-Att XVIII tal-2004) b'rabta mal-art 592(2) tal-Kap 16 u App. Ċiv. 19.4.1937 fil-kawża fl-ismijiet *Bianchi vs Galizia noe* (Kollez. Vol: XXIX.i.991)

tamentarji tat-testatur li jkun miet qabel. Il-miżżewġin Borg Grech tabilhaqq taw lil min jibqa' ħaj minnhom il-fakulta' li jibdlu t-testment: imma b'fakulta' bħal dik, il-missier xorta ma setax jibdel dak li kienet riedet l-omm fid-dispożizzjonijiet testamentarji tagħha;

Illi l-missier inqeda bil-fakulta' mogħtija lil mill-omm u, minbarra li bidel id-dispożizzjonijiet testamentarji safejn jolqot il-ġid tiegħu, inqeda bil-fakulta' li jħalli b'legat ġid li ma kienx tiegħu kollu u li kien jagħmel mill-ġid tal-omm. Dan sar bis-saħħa tal-legat tal-ħaġa ta' haddiehor⁴⁵ jew fejn biċċa biss mill-ġid imħolli b'legat huwa tat-testatur⁴⁶;

Illi l-pretensjoni ta' l-attur f'din il-kawża hija għal nofs ($1/2$) mhux maqsum tal-ġid kollu tal-omm u s-sehem riżervat lil mill-wirt tal-missier. L-attur⁴⁷ jgħid li għażel li jitlob li jingħata s-sehem riżervat għax huwa intitolat għalih bil-liġi u t-testment ta' missieru kien jaħseb għas-sitwazzjoni fejn hu sata' jitlob dak is-sehem⁴⁸. Jgħid ukoll li għandu kull dritt li ma jaċċettax il-legat li ħallielu missieru fit-testment addizzjonali u, minflok, jitlob is-sehem riżervat⁴⁹;

Illi l-imħarrkin, min-naħa l-oħra, filwaqt li mhux qed jikkontestaw id-dritt li l-attur huwa intitolat għal sehem mill-ġid tal-omm, jishqu li l-fond imsejjaħ "*Id-Dar tas-Siġra*" (li kienet id-dar taż-żwieġ tal-ġenituri testaturi) ma baqax jiffirma parti minn wirt l-omm, u dan minħabba l-legat ta' ħaġa ta' haddiehor li sar meta l-missier uża l-fakulta' li jiddisponi mod ieħor minn dak li hu u martu kienu qablu fuqu fit-testment *unica charta* u li bih ta bi prelegat lill-imħarrkin il-fond imsemmi. Jgħidu li, b'dan il-mod, l-attur inqata' għal kollox 'il barra mis-sehem li huwa seta' kellu minn dan il-fond;

Illi għar-rigward tat-talba tal-attur għal-likwidazzjoni u l-ħlas tas-sehem riżervat mill-wirt tal-missier, l-imħarrkin jilqgħu billi jgħidu li din t-talba ma għandhiex tintlaqa' għal żewġ raġunijiet: l-ewwel, għaliex il-legat imħolli lill-attur (fit-testment aġġuntiv tal-missier) kien maħsub li jkopri dak is-sehem li qed jippretendi l-attur; it-tieni, it-talba għas-sehem riżervat twassal biex tiskatta s-sanzjoni tad-diżeredazzjoni imposta mill-missier testatur fit-tielet artikolu tal-imsemmi testment aġġuntiv, ladarba l-attur ma qagħadx għal dak it-testment;

Illi l-Qorti qieset sewwa l-argumenti taż-żewġ partijiet u għar-rigward tal-ġid ta' l-omm waslet għal fehma li d-difiża mressqa mill-imħarrkin għandha mis-sewwa. Fl-ewwel lok, il-Qorti tosserva li l-fakulta' li t-testaturi taw lil xulxin li min jibqa' ħaj minnhom seta' jibdel jew ihassar id-dispożizzjonijiet li jkunu qablu fuqhom, fil-fatt toħroġ mil-liġi⁵⁰. Għalhekk, il-fatt li t-testatur inqeda

⁴⁵ Art. 696 tal-Kap 16

⁴⁶ Art. 698 tal-Kap 16

⁴⁷ Xhieda tiegħu f'pag. 174 tal-proċess

⁴⁸ Ara Nota ta' Sottomissjonijiet tal-attur f'pag. 341 tal-proċess

⁴⁹ *Ibid* pag. 340 tal-proċess

⁵⁰ Art. 593(1) tal-Kap. 16 (qabel ma ġie sostitwit bl-Art 49 tal-Att XVIII tal-2004)

minn dik il-fakulta' m'għandhiex tagħti lok għal sanzjonijiet dwar is-siwi ta' dak li għamel⁵¹. Fit-tieni lok, "*Id-dar tas-Sigra*" kienet għid tal-komunjoni tal-akkwisti tat-testaturi, u għalhekk it-testatur kellu nofs minnha fil-waqt illi n-nofs l-ieħor huwa tal-attur u l-imħarrek bħala werrieta ta' ommhom. Fit-tielet lok, illi meta t-testatur kien qiegħed jiddisponi wkoll minn sehem martu u ddikjara espressament li huwa jaf li l-ħaġa jew il-jedd tappartjeni lil haddieħor, il-kliem użat fit-tieni testment jirrifletti dak li jiddisponi l-artikolu 698 tal-Kodiċi Ċivili li jgħid: "*Jekk it-testatur ikollu biċċa mill-ħaġa mħollija b'legat, jew jedd fuq dik il-ħaġa, il-legat jiswa għal dik il-biċċa jew għal dak il-jedd, kemm-il darba ma jkunx hemm iddikjarat fit-testment illi t-testatur kien jaf li l-ħaġa ma kinitx tiegħu kollha*". Bi qbil ma' kliem il-liġi, ir-rieda tal-missier testatur kienet li d-dispożizzjoni testamentarja li biha ħalla d-dar ta' San Ġwann b'legat lill-imħarrek flimkien kellha tgħodd ukoll għal dak li qabel kien sehem martu mill-imsemmi fond. Fir-raba' lok, il-liġi tgħid ukoll li legat bħal dak jgħodd ukoll jekk kemm-il darba l-ħaġa jew biċċa minnha tkun tal-werriet⁵²;

Illi għall-finijiet tat-tielet talba attriċi il-Qorti tagħraf li l-perit tekniku ressaq deskrizzjoni u valutazzjoni dwar iż-żewġ immobbli, jiġifieri "*Id-Dar tas-Sigra*" ġewwa San Ġwann u l-fond "*Saint Elena's Palace*" ġewwa Birkirkara, iżda għal skop tat-tielet talba sejra titqies biss il-valutazzjoni tal-immobbli ġewwa San Ġwann, minħabba li l-fond l-ieħor kien għid parafernali tal-missier u ma jagħmilx mill-għid tal-komunjoni tal-akkwisti;

Illi l-attur jissottometti li ma jaqbilx mal-Qorti dwar liema żmien għandu jgħodd biex jitqies il-valur tal-għid tal-omm. Kemm hu hekk, wara li l-Qorti kienet tat id-degriet li bih ħatret lill-perit tekniku, l-attur ressaq talba biex il-Qorti tirrikonsidra, għaliex jišhaq li l-valur tal-għid tal-wirt ta' ommu għandu jkun dak li l-istess għid iġib fiż-żmien li sejra ssir il-qasma u mhux ta' dakinhar li nfetaħ il-wirt tagħha;

Illi l-Qorti ma taqbilx ma' din is-sottomissjoni. Fi kwestjonijiet ta' qasma ta' wirt, huwa stabilit li għandu jittiehed qies tal-valur tal-ishma fil-waqt li fih tinfetaħ is-suċċessjoni, għaliex huwa dak il-waqt li jnissel l-istat tal-komunjoni li jagħti lok għall-jedd li wieħed jitlob il-qasma⁵³;

Illi l-perit tekniku stima l-għid magħruf bħala "*Id-Dar tas-Sigra*" ġewwa San Ġwann fis-somma ta' sebgħa u sebgħin elf, u ħames mitt Ewro (€ 77,500). Għaldaqstant is-sehem l-omm minn dan il-fond fil-waqt li fih infetħet is-suċċessjoni huwa ta' tmienja u tletin elf, seba' mija u ħamsin euro (€38,750)⁵⁴. Minħabba l-fatt li fit-tieni testment tiegħu, il-missier ħalla dan il-fond bi prelegat lill-imħarrek u wassal biex qata' lill-attur għal kollox 'il barra mis-

⁵¹ Rigward il-konsegwenzi li jsegwu kemm-il darba din il-fakolta ma tingħatax, ara per eżempju App Ċiv. 31.10.2007 fil-kawża fl-ismijiet *Mary Caruana et vs Giuseppina Ainsworth et*

⁵² Art. 697 tal-Kap 16

⁵³ P.A. PS 3.10.2003 fil-kawża fl-ismijiet *Melkisedek Deguara vs Rose Calleja et* (mhix appellata)

⁵⁴ Relazzjoni tal-Perit Edgar A. Rossignaud f'pagġ. 252-257 tal-proċess

sehem li huwa kellu minn dan il-fond, għal skopijiet ta' likwidazzjoni taħt it-tielet talba attriċi, dan il-fond jrid jithalla barra;

Illi bħala parti mill-ġid, l-omm kellha wkoll nofs l-ishma li żewġha kellu fil-kumpannija Borg Grech Estates Limited, jiġifieri elf mitejn u ħamsin sehem (1250) li ngħataw valur ta' tlieta u għoxrin elf, seba' mija u ħamsin Lira Maltin (Lm23,750⁵⁵); nofs il-valur tal-vettura li s-sehem tagħha minnha kien stmat li jiswa tliet mija u ħamsin Lira Maltin (Lm350⁵⁶); nofs il-valur tal-għamara li s-sehem tagħha minnhom huwa ta' tliet mija, sitta u ħamsin Lira Maltin u ħamsin ċenteżmu (Lm356.50⁵⁷); u nofs is-sehem tagħha mid-depożitu fil-bank fl-ammont ta' ħames mija sebgħa u tletin lira Maltin (Lm537⁵⁸);

Illi bi tħaddim tar-regoli msemmija qabel, il-Qorti qiegħda tillikwida l-ġid tal-omm, li jirrappreżenta n-nofs tal-ġid li jaqa' fil-komunjoni tal-akkwisti, fl-ammont ta' tmienja u ħamsin elf, mitejn u dsatax-il euro, u dsatax-il ċenteżmu (€58,219.19) Minn dan l-ammont irid jitnaqqas nofs il-passiv u wkoll nofs il-prelegat imħolli mit-testatriċi lill-imħarrek. Il-passiv dikjarat kien jikkonsisti fin-nefqa tal-funerali tal-omm (€ 707.20) filwaqt li nofs il-prelegat imħolli lill-imħarrek kien jammonta għal elfejn tliet mija u disgħa u għoxrin euro u seba' u tletin ċenteżmi (€ 2329.37);

Illi għalhekk għall-finijiet tar-raba' talba attriċi l-Qorti qiegħda tillikwida l-wirt disponibbli tal-omm biex jinqasam bejn l-attur u huw l-imħarrek fis-somma ta' ħamsa u ħamsin elf mija u tnejn u tmenin euro u tnejn u sittin ċenteżmi (€ 55,182.62) li, kwantu għal sebgħa u għoxrin elf ħames mija u wieħed u disgħin euro u wieħed u tletin ċenteżmi (€ 27,591.31) huma dovuti lill-attur u daqstant ieħor lil huw l-imħarrek, li jrid jirċievi wkoll nofs il-legat imħolli lil mill-omm;

Illi minħabba li l-omm kellha ishma fil-kumpannija Borg Grech Estates Limited, il-Qorti ssib li s-sehem ta' l-attur u tal-imħarrek jista' jittiehed billi jingħataw sitt mija u ħamsa u għoxrin (625) sehem ordinarju kull wieħed flimkien ma' xi somma li trid tizdied biex tlaħhaq mal-ammont likwidat, jekk ikun il-każ;

Illi l-Qorti sejra tgħaddi biex tqis il-**ħames u s-sitt talbiet attriċi**, flimkien mal-**eċċezzjonijiet fil-mertu** dwarhom. Dawn jirrigwardaw il-pretensjonijiet tal-attur dwar il-wirt ta' missieru;

Illi l-liġi kienet tqis is-sehem riżervat bħala parti mill-ġid tal-mejjet (*quota bonorum*) u mhux bħala sehem mill-wirt tiegħu (*hereditatis portio*) u għalhekk il-legittimarju ma kienx sempliċi kreditur tal-wirt u lanqas ma kien mistenni li jagħmel tajjeb għad-djun tiegħu (għalkemm l-ammont ta' djun tal-wirt iħallu

⁵⁵ Li jġibu € 55,322.62 fi flus tal-lum

⁵⁶ Li jġibu € 815.28 fi flus tal-lum

⁵⁷ Li jġibu € 830.42 fi flus tal-lum

⁵⁸ Li jġibu € 1250.87 fi flus tal-lum

effett fuq is-sehem tal-legittima li l-legittimarju jkollu jedd jircievi). Il-legittimarju, għalhekk, ma jitliffx il-jedd għal-legittima jekk kemm-il darba jirrinunzja għall-wirt, u ma jistax jippretendi dak li jmissu b'legittima qabel ma jkun irrinunzja għall-wirt⁵⁹. Il-legittimarju jrid jitlob il-legittima mingħand min ikun inħatar (jew aċċetta li jkun) werriet, u għandu l-jedd jistenna li l-ġid li minnu jingħata s-sehem riżervat tiegħu ikun għadu fl-istat kif kien jinsab fil-waqt tal-mewt tad-*deuius*⁶⁰;

Illi matul is-smiġħ tal-kawża ma ntweriex li l-attur irrinunzja għall-wirt ta' missieru għallanqas bil-mod imfisser mil-liġi⁶¹. Madankollu, dan ma jidherx li huwa ta' xkiel biex seta' jressaq il-pretensjonijiet tiegħu għas-sehem riżervat, minħabba li bil-mod kif iddispona l-missier fit-testament aġġuntiv tiegħu, lill-attur ma ħallihx werriet imma biss legatarju⁶²;

Illi jsegwi li idejalment is-sehem riżervat irid jingħata *in natura*⁶³, jiġifieri tkun magħmula minn fost il-ħwejjeġ mill-ġid tal-mejjet li jew ikunu għadhom jagħmlu parti mill-assi tiegħu mal-mewt, jew ikunu ddaħħlu idejalment lura fil-wirt jekk il-mejjet ikun matul ħajtu iddispona b'liberalita' minn iżjed minn dak li tagħtih il-liġi. Is-sehem riżervat jinħadem fuq il-wirt kollu (magħdud dak li t-testatur ikun ta b'xejn matul ħajtu wkoll bi ħsieb ta' ż-żwieġ⁶⁴), wara li jitnaqqsu d-djun u l-ispejjeż tal-funeral⁶⁵ u dak il-ġid kollazzjonabbli li l-legittimarju ikun ha mingħand it-testatur⁶⁶. Minbarra dan, is-sehem riżervat jingħata fi proprjeta' shiħa mehlusa minn kull piż jew kondizzjoni⁶⁷. Fuq kollox, is-sehem riżervat jiġi mgħoddi b'assenjazzjoni u mhux bit-tluġħ tax-xorti⁶⁸;

Illi minħabba li l-missier kellu biss lill-attur u lill-imħarrek bħala wlied, is-sehem riżervat mill-wirt tal-missier kien ta' terz ($\frac{1}{3}$) tal-ġid kollu tiegħu, jiġifieri l-attur jista' jippretendi sest ($\frac{1}{6}$) minn dak il-wirt⁶⁹. Dan is-sehem irid jinqasam daqsinsaw bejn dawk kollha li jmisshom minnu⁷⁰. Dan ifisser li l-ulied kollha, kemm dawk li nħatru werrieta u wkoll dawk li tħallew barra jew inqatgħu mill-wirt, iridu jitqiesu biex wieħed jara kemm kien l-għadd ta' wlied li fuqu jinħadem is-sehem riżervat⁷¹;

Illi huwa principju wkoll li s-sehem riżervat inissel il-jedd għall-imghaxijiet favur min għandu jedd għalih. Tali mgħax jibda għaddej minn dak inhar li

⁵⁹ P.A. 16.12.1954 fil-kawża fl-ismijiet *Debono vs Licari et* (Kollez. Vol: XXXVIII.ii.620)

⁶⁰ App. Ċiv. 10.6.1949 fil-kawża fl-ismijiet *Farrugia noe et vs Mintoff noe et* (Kollez. Vol: XXXIII.i.472)

⁶¹ Art. 860 tal-Kap 16

⁶² Art. 683 tal-Kap 16

⁶³ P.A. 22.5.1950 fil-kawża fl-ismijiet *Wismayer et vs Wismayer et* (Kollez. Vol: XXXIV.ii.574)

⁶⁴ Art. 620(3) tal-Kap 16

⁶⁵ Art. 620(2) tal-Kap. 16

⁶⁶ Art. 620(4) tal-Kap. 16

⁶⁷ Art. 620(1) tal-Kap. 16

⁶⁸ P.A. 7.1.1967 fil-kawża fl-ismijiet *Scicluna et vs Meli et* (Kollez. Vol: LL.ii.696)

⁶⁹ Art. 616(1) tal-Kap 16

⁷⁰ Art. 616(2) tal-Kap. 16

⁷¹ Art. 618(1) tal-Kap. 16

jinfetaħ il-wirt, imma jitqies biss fuq is-sehem li jkun imiss lil-legittimarju u mhux fuq il-ġid kollu tal-wirt⁷²;

Illi, kif ingħad qabel, l-imħarrkin iressqu żewġ difiżi għat-talbiet tal-attur dwar is-sehem riżervat: fl-ewwel argument jgħidu li bil-legat imħolli lilu fit-testment aġġuntiv, l-attur ingħata ġid biżżejjed biex jagħmel tajjeb għas-sehem riżervat li l-liġi tista' tagħtih; fit-tieni argument (li huwa konfliġġenti mal-ewwel wieħed) jgħidu li l-attur tilef il-jedd li jitlob is-sehem riżervat ladarba ma qagħadx għarrieda tal-missier fit-testment tiegħu u fetaħ din il-kawża;

Illi l-Qorti jidhrilha li jixraq li tqis l-ewwel it-tieni argument tal-imħarrkin, għaliex jekk kemm-il darba johroġ li huwa argument tajjeb, il-Qorti ma jkollhiex għalfejn tqis aktar dawn it-talbiet attriċi;

Illi biex persuna titlef il-jedd għal legittima, it-testatur fit-testment irid isemmi raġuni biex jiġġustifika għaliex qiegħed jaqta' barra mill-wirt tiegħu lil xi persuna li bil-liġi għandha l-jedd tirtu. Id-diżeredazzjoni għandha l-effett li, fejn tkun tgħodd u fil-kazijiet maħsuba mil-liġi, saħansitra ċċaħhad lil min ikun hekk intitolat ukoll minn dak is-sehem riżervat. Il-liġi trid li r-raġuni tad-diżeredazzjoni tissemma espressament fit-testment⁷³, u l-prova tagħha trid issir mill-persuna li tallegaha⁷⁴. Izda l-aktar haġa li torbot għal dan il-kaz huwa li r-raġuni li tissemma trid ukoll tkun waħda mir-raġunijiet imsemmijin fil-liġi f'lista li hija tassattiva u ma tippermettix tifsira b'analogija;

Illi għalkemm il-qagħda tal-attur ikkomplikat ruħha bit-tibdiliet li daħhal missieru fit-testment aġġuntiv tiegħu (b'mod partikolari bit-tielet artikolu tiegħu), fil-fehma tal-Qorti dak li jipprovdi l-istess tielet artikolu għandu jitqies biss li jkun ta' deterrent għall-attur milli jitlob is-sehem riżervat, izda mhux li l-attur fil-fatt jitlef il-jedd għalih;

Illi dak li jipprovdi t-tieni artikolu tat-tieni testment tat-testatur ma jaqax taħt ebda waħda miċ-ċirkostanzi tassattivi msemmija fl-artikolu 623 tal-Kodiċi Ċivili. L-attur dan jafu tant li fl-azzjoni li ressaq, mhux qed jittanta jhassar it-testment ta' missieru izda biss li jitlob dak l-liġi tirriżerva għalih bħala jedd, jiġifieri li jingħata l-legittima. Minbarra dan, ladarba l-missier ma semma l-ebda waħda mir-raġunijiet li tagħraf il-liġi, il-jedd tal-attur li – minkejja li ma tħalliex b'werriet tat-testatur – jitlob li jingħata s-sehem riżervat huwa jedd li johroġ mil-liġi⁷⁵;

Illi l-imħarrkin isejsu l-argument tagħhom fuq il-fatt li jgħidu li bl-imġiba tiegħu l-attur naqas mir-rispett lejn l-aħħar rieda tal-missier. Ma hemmx dubju li, fl-aħħar snin ta' hajjet il-missier, kienu nqalghu kwestjonijiet qliel bejnu u l-

⁷² P.A. 16.5.1950 fil-kawzafl-ismijiet *Said vs Borġ Grech noe et* (Kollez. Vol: XXXIV.ii.568)

⁷³ Art. 622 tal-Kap. 16

⁷⁴ Art. 625(1) tal-Kap. 16

⁷⁵ Art. 629 tal-Kap 16

attur. Ir-rabtiet ta' bejniethom kienu birdu wkoll. Kien x'aktarx minhabba f'hekk li l-missier ħass li kellu jagħmel it-testment aġġuntiv u jieħu miżuri li huwa ħass li setgħu indirizzaw il-qagħda. Imma dan kollu ma jwassalx biex tintwera xi waħda mir-raġunijiet fuq imsemmija li bihom seta' ħalla lill-attur 'il barra għal kollox mill-wirt. Il-klawsola msemmija fit-testment ma hijiex waħda li taqa' taħt xi ċirkostanza li ssemmi l-liġi li twassal għall-effetti drastici tad-diżeredazzjoni;

Illi fid-dawl ta' dawn iċ-ċirkostanzi kollha u ta' dak li tipprovdi l-liġi, il-Qorti tqis li l-argument tal-imħarrkin f'dan ir-rigward mhux tajjeb u mhux ser jintlaqa';

Illi għal dak li jirrigwarda l-ewwel argument tal-imħarrkin, il-valur tal-gid imħolli b'legat lill-attur ikun rilevanti biss li kieku l-attur talab l-immissjoni fil-pussess tiegħu. Dan m'għamlux u lanqas jidher li qatt kellu l-interess li jagħmlu. Minbarra dan, illum jidher li lill-attur għaddielu ż-żmien li tagħti l-liġi biex legatarju jitlob li jingħata l-legat⁷⁶;

Illi għalhekk ukoll, lanqas dan l-argument tal-imħarrkin ma huwa tajjeb u l-Qorti sejra tilqa' s-sitt talba attriċi;

Illi għall-finijiet tal-ħames talba attriċi, il-Qorti trid tara x'kien jikkonsisti l-wirt tal-missier. Dak il-wirt kien magħmul minn nofs ($1/2$) il-gid tal-komunjoni tal-akkwisti u mill-gid parafernali jew partikolari tiegħu;

Illi s-sehem mill-komunjoni tal-akkwisti jirriżulta minn dak li ssemma fir-rigward tal-ewwel talba attriċi. Jigifieri, l-missier kellu n-nofs ta'(a) id-dar taż-żwieġ bl-isem ta' "*Id-Dar tas-Sigra*" fi Triq l-Arżnu, f'San Ġwann; (b) elfejn u ħames mitt (2500) sehem ordinarju ta' valur nominali ta' Lira Maltija (Lm 1) kull sehem fil-kumpanija Borg Grech Estates Limited; (ċ) karozza tal-għamla *Seat 127* registrata E-5138; (d) għamara fid-dar imsemmija; u (e) elf tmien mija u tmienja u sebghin Lira Sterlina (£ 1878) f'depożitu fin-National Savings Bank of Scotland;

Illi fuq dan il-gid, tħallset taxxa lid-Dipartiment tat-Taxxi Interni fl-ammont ta' sitt elef, ħames mija wieħed u tmenin Lira Maltin, wieħed u għoxrin il-ċentezmu (Lm6581.21c)⁷⁷;

Illi b'żieda ma' dan, mill-provi ħareġ li l-missier kellu gid partikolari⁷⁸. Minn dawn il-provi ħareġ li l-għamara antika u pitturi li jinstabu fil-fond "*Id-dar tas-Sigra*" ġewwa San Ġwann, ħlief għal xi oġġetti identifikati fit-testment tal-missier kien wirithom l-istess testatur mingħand ommu⁷⁹ u għaldaqstant

⁷⁶ Art. 845(1) tal-Kap 16

⁷⁷ Dok. "VM-C" f'paġġ. 85 – 6 tal-proċess

⁷⁸ Ara Dok "JRPX2", f'paġġ. 208 tal-proċess

⁷⁹ Dok. "D" f'paġġ. 12 – 3 tal-proċess

għandhom jitqiesu li huma ġid parafernali jew partikolari tiegħu. Daqstant ieħor jagħmel mill-ġid partikolari l-immobbli bl-isem ta' "*St. Helen's Palace*" fi Triq il-Wied, f'Birkirkara. Għal kumplement tal-ġid, wieħed ma jkunx qed jazzarda jekk iħaddem il-preżunzjoni tal-ligi li trid li l-ġid tal-miżżewġin jitqies li jagħmel mill-komunjoni tal-akkwisti fin-nuqqas ta' prova oħra⁸⁰;

Illi mill-provi hareġ li, wara l-mewt tal-omm, il-missier biegh il-karozza (ma jissemmiex kemm dahħal tagħha u meta bieghha) u fil-25 ta' Awwissu, 1989 (erbat ijiem qabel għamel it-testment aġġuntiv) assenja wkoll lil ibnu l-imħarrek mitejn u ħamsin (250) sehem mill-elf mitejn u ħamsin (1250) sehem li l-missier kellu fil-kumpannija Borg Grech Estates Limited⁸¹. Għalkemm l-ammont ta' taxxa thallas⁸², mill-provi mressqa lill-Qorti ma jirriżultalhiex kemm thallset taxxa;

Illi din il-Qorti diġa' waslet għall-fehma li sejra tilqa' s-sitt talba attriċi. Biex tagħmel dan, trid tqis it-talba ta' qabilha. Il-kriterju li jrid jintuza mill-Qorti huwa dak tal-likwidazzjoni tas-sehem riżervat "fi żmien l-aktar qrib possibbli għall-pronunzja ġudizzjarja"⁸³. Il-Qorti tqis l-istima li għamel il-perit tekniku tal-fond magħruf bhala l-Kazin "Sant' Elena" ġewwa Birkirkara bil-prezz fis-suq illum (u dan sar fl-2015), fejn stima s-sehem tal-missier (nofs mhux maqsum) għall-valur ta' mija ħamsa u għoxrin elf ewro (€125,000). Dwar iddar li fiha kien jgħix il-missier (u li thalliet b'legat lill-imħarrek), il-perit imqabbad mill-Qorti stima s-sehem li l-missier kellu fis-somma ta' mitejn u ħamsa u għoxrin elf euro (€ 225,000);

Illi l-Qorti tqis ukoll li formanti parti mill-ġid tal-missier hemm ukoll elf (1000) sehem li kien għad fadallu fil-kumpannija Borg Grech Estates Limited wara t-trasferiment ta' mitejn u ħamsin (250) sehem lil ibnu l-imħarrek. Meta wieħed iqis il-valutazzjoni magħmula fid-denunzja tal-missier, wieħed jasal biex jistma l-istess ishma fis-somma ta' erbgha u erbghin elf mitejn u tmenin euro (€ 44,280). Il-Qorti tagħraf li jkollha timxi mal-imsemmija stima minħabba li ma tressqet l-ebda prova mill-attur dwar il-valur tal-ishma illum;

Illi l-Qorti se' jkollha wkoll tinqeda bl-istess kejl għall-valutazzjoni ta' sehem il-missier mill-mobbli li kien hemm ġod-dar, li jammonta għal tmien mija u tletin euro u tnejn u erbghin ċenteżmi (€ 830.42); depożiti fl-ammont ta' ħamest elef erba' mija u tnejn u tmenin euro u ħamsa u għoxrin ċenteżmi (€ 5482.25) flimkien ma' ħames mija u disgħa u ħamsin euro u ħamsa u sebghin ċenteżmi (€ 559.75) bhala flus depożitati f'kont bankarju f'Malta;

Illi l-partijiet, għar-raġunijiet imsemmijin minnhom, ma qablux mal-istejjem mogħtija mill-perit imqabbad mill-Qorti. Il-Qorti, madankollu, ittenni li

⁸⁰ Art. 1321(1) tal-Kap. 16

⁸¹ Dok. "VM-B" f'paġ. 70 tal-proċess

⁸² Dok. "B" f'paġ. 156 tal-proċess

⁸³ App Ċiv. 28.01.2005 fil-kawża fl-ismijiet *Mary Anne Zammit et vs. Antonia Ellul*

għandha raġunijiet tajbin biżżejjed biex toqgħod fuq dawk l-istejjem. Dan tgħidu meta tqis li l-perit fisser tajjeb kif wasal għalihom, kemm ha qies taċ-ċirkostanzi partikolari dwar kull waħda u kif ukoll għall-konsistenza li biha wieġeb għall-mistoqsijiet li sarulu mill-partijiet meta mressaq b'xhud tagħhom in eskussjoni;

Illi l-imħarrkin ressqu wkoll żewġ argumenti oħrajn kontra l-valutazzjonijiet mogħtija u li din il-Qorti trid tqishom qabel ma tgħaddi għal-likwidazzjoni tas-sehem riżervat dovut lill-attur. L-ewwel sottomissjoni tirrigwarda l-fatt li, għal xi żmien, id-dar ta' San Ġwann kienet inkriet lill-imħarrekk li mar jgħix fiha flimkien mal-familja tiegħu meta missieru kien għadu joqgħod hemm ukoll. L-imħarrkin jishqu li l-valutazzjoni li jmissha tingħata lil dik id-dar trid tiegħu in konsiderazzjoni l-kirja li kienet saret. Il-Qorti ma taqbilx. Bil-fatt li l-imsemmija dar tħalliet b'titolu ta' legat lill-imħarrkin u ladarba dawn aċċettaw il-wirt tal-missier, seħhet twaħhida fil-persuna tal-istess legatarji fis-sens li l-kirja ntemmet *ipso jure* meta huma saru s-sidien tal-post bis-saħħa tal-imsemmi legat. Dan seħh minnufih malli miet il-missier;

Illi t-tieni argument tal-imħarrkin huwa fis-sens li mill-valur mogħti lid-dar ta' San Ġwann, imisshom jitnaqqsu n-nefqiет li saru minnhom matul iż-żmien. Il-Qorti mhijiex tal-fehma li din il-pretensjoni hija mistħoqqa. Fl-ewwel lok, l-istima mressqa mill-imħarrkin hija għal kollox nieqsa minn riċevuti li jissostanzjaw il-pretensjoni. Fit-tieni lok, jekk kemm-il darba huwa minnu li l-imħarrkin wettqu n-nefqiет imsemmija, dawn saru għall-benefiċċju tal-wirt li issa huma werrieta tiegħu waħedhom u għalhekk ma jixraqx li jivvantaw dik il-pretensjoni fil-konfront tal-attur bħala legittimarju. Kif ingħad qabel, il-legittimarju ma kienx mistenni li jerfa' s-sehem ukoll mid-djun jew obligazzjonijiet li seta' kellu l-wirt;

Illi l-passiv li ntwera li kellu l-wirt tal-missier kien jammonta għal tmint elef disa' mija u disgħa u erbgħin euro u ħamsa u tmenin ċenteżmi (€ 8949.85)⁸⁴;

Illi mehuda l-kunsiderazzjonijiet li ssemmev qabel, il-Qorti ssib li l-wirt tal-missier għall-finijiet tal-komputazzjoni tas-sehem riżervat mitlub mill-attur jammonta għal erba' mija u elf mija u tnejn u ħamsin euro u tnejn u erbgħin ċenteżmi (€ 401,152.42⁸⁵). Minn dan il-valur, trid titnaqqas is-somma ta' tmint elef disa' mija u disgħa u erbgħin euro u ħamsa u tmenin ċenteżmi (€ 8949.85) bħala passivita' jew djun li kellu l-wirt tiegħu mal-ftuħ tal-istess wirt. Dan iġib il-vlur nett tal-wirt tal-missier fis-somma ta' tliet mija u tnejn u disgħin elf mitejn u żewġ euro u sebgha u ħamsin ċenteżmi (€ 392,202.57);

Illi għalhekk, għall-finijiet **tas-sitt talba attriċi**, il-Qorti qieghda tillikwida s-sehem riżervat mitlub mill-attur fis-somma ta' ħamsa u sittin elf tliet mija u

⁸⁴ Ara Dok "JRPX2", f'pag. 209 tal-proċess

⁸⁵ € 225,000 + € 125,000 + € 44,280 + € 830.42 + € 5482.25 + € 559.75 = € 401,152.42

sebgħa u sittin euro u għaxar ċenteżmi (€ 65,367.10) li tirrappreżenta s-sehem tiegħu ta' parti minn sitta (1/6) tal-ġid li jirriżulta li kellu missieru kellu dak inhar li miet. Dan l-ammont irid jithallas lilu mill-imħarrkin bhala l-werrieta universali tal-missier;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tipprovdi dwar l-ewwel talba attriċi billi ssib li l-ġid tal-komunjoni tal-akkwisti li kien hemm bejn Yvonne u żewġha Ernest Borg Grech fid-data tal-mewt tal-istess Yvonne Borg Grech kien jikkonsisti (a) fid-dar taż-żwieġ bl-isem ta' "*Id-Dar tas-Sigra*" fi Triq l-Arżnu, f'San Ġwann; (b) minn elfejn u ħames mitt (2500) sehem ordinarju ta' valur nominali ta' Lira Maltija (Lm 1) kull sehem fil-kumpanija Borg Grech Estates Limited; (ċ) karozza tal-għamla *Seat 127* registrata E-5138; (d) għamara fid-dar imsemmija; u (e) elf tmien mija u tmienja u sebgħin Lira Sterlina (£ 1878) f'depożitu fin-National Savings Bank of Scotland -

Tilqa' t-tieni talba attriċi, u tordna l-qasma tal-imsemmi ġid tal-komunjoni tal-akkwisti f'żewġ (2) ishma ndaqs, b'seħem ikun assenjat lill-ġid partikolari ta' Yvonne Borg Grech u s-seħem l-ieħor lill-ġid partikolari ta' żewġha Ernest Borg Grech;

Tilqa' t-tielet talba attriċi, u tillikwida l-ġid ta' Yvonne Borg Grech fis-somma ta' ħamsa u ħamsin elf mija u tnejn u tmenin euro u tnejn u sittin ċenteżmi (€ 55,182.62);

Tilqa' r-raba' talba attriċi, billi taqsam il-wirt tal-imsemmija Yvonne Borg Grech in kwantu għal sebgħa u għoxrin elf ħames mija u wieħed u disgħin euro u wieħed u tletin ċenteżmi (€ 27,591.31) lill-attur u daqstant ieħor lil ħuh l-imħarrekk, li jrid jirċievi wkoll nofs il-legat imħolli lilu mill-omm;

Tilqa' il-ħames talba attriċi u tillikwida l-valur nett tal-ġid tal-wirt ta' Ernest Borg Grech fis-somma ta' tliet mija u tnejn u disgħin elf mitejn u żewġ euro u sebgħa u ħamsin ċenteżmi (€ 392,202.57);

Tilqa' is-sitt talba attriċi, tillikwida u tassenja lill-attur bi ħlas lilu tas-seħem riżervat mill-wirt ta' missieru s-somma ta' ħamsa u sittin elf tliet mija u sebgħa u sittin euro u għaxar ċenteżmi (€ 65,367.10), liema ammont irid jithallas lilu mill-imħarrkin flimkien u solidalment bejniethom; u

Tipprovdi dwar is-seba' talba attriċi billi, fiċ-ċirkostanzi partikolari tal-każ, tordna li l-attur jerfa' waħda minn sitta ($\frac{1}{6}$) tal-**ispejjeż tal-kawża**, u l-imħarrkin ihallsu l-ħamsa minn sitta ($\frac{5}{6}$) l-oħrajn.

Moqrija

**Onor. Joseph R. Micallef LL.D.,
Imħallef**

31 ta' Jannar, 2018

**Marisa Bugeja
Deputat Registratur**

31 ta' Jannar, 2018